

## దారి తప్పిన బస్సు

రామలింగం మేషారికి తన సొంత వీల్లల్ని ఇద్దరినే అదుపులో పెట్టడం బేతకాదు. ఆయన ఖర్మానికి పాతికమంది కోతిమూకని ఎక్స్‌కర్టర్ తీసికెళ్ళవలసిన పని పడింది. సుబ్బయ్య నాయుడు ఉబ్బసం అని తప్పించుకున్నాడు. వెంకటరెడి తన పెళ్ళానికి పురుడొచ్చే రోజులని సెలవు పెట్టాడు, పెద్ద ఆయనే నొప్పులు పడవలసినట్టు. రామకృష్ణ చౌదరి ట్రాన్స్‌ఫర్ చేయించుకున్నాడు దనరా సెలవులు మొదలయ్యేసరికి. బులిసాలెం ప్రాథమిక పాఠశాల మేస్తరలో మిగిలింది తను, హెడ్ మేస్తారు. పులిమీద పుట్రలాగా ఈ అంతర్జాతీయ శిశు సంవత్సరం ఒకటివచ్చి పడింది. ఈ కుర్ర కుంకల్ని హంపీ తీసుకుపోవాలట. అక్కడి శిథిలాలు చూసి, గతింబిన విజయనగర సామ్రాజ్యం తాలూకు గొప్పతనం అవగాహన చేసుకుంటారట. పుస్తకాల్లో బొమ్మల్లో శిథిలాలున్నాయి. వాటి వర్ణన ఉంది. ఆ చరిత్ర అంతా స్పష్టంగా రాసి ఉంది. చదువుకుని ఏడవకూడదు? ఏవీటో రకరకాల కొత్త సిద్ధాంతాలొచ్చి పడ్డాయి, విద్యా విధానంలో, మాస్తర బావుకి. ఒక్క కుర్రరాక్షసి వీవు చిట్టెయ్యడానికి వీలేదుగదా. ఎమయితేనేం, ఈ అధికమాసపు తద్దినం తనకి తప్పలేదు.

ఉదయం ఎనిమిదింటికి బుల్లిపాలెం నించి బయలుదేరవలసిన టూరిస్టుబస్సు స్కూలు దగ్గరకు వచ్చేసరికే పదిన్నరయింది. పిల్లల్ని వాళ్ళ పెట్టెవేడల్ని, వంటమనిషినీ, సామగ్రినీ ఎక్కించి బస్సు కదిలేసరికి పదకొండున్నర.

బస్సులో రేడియో ఉంది. అందులోంచి సినిమాపాట లొస్తున్నాయి. కిష్టప్పగాడు మరో నలుగురు నడుస్తున్న బస్సు మధ్య నిలబడి గంతులు. సరే, పడిపోతే బస్సు లోపలేగా పడేది. రామలింగం మేస్టారు సీట్లో వెనక్కి జేరబడి కళ్ళు మూశారు. నలభై ఏళ్ళై మంది సంతగోల వేస్తున్న క్లాసులోనే గుర్రుపెట్టి నిద్రపోగల యోగసాధన ఆయనకుంది. పైగా బస్సు ఇంజను మోత జోకొడుతోంది, కిటికీ లోంచి చల్లని కొండగాలి వీవన వీస్తోంది. మేస్టారు నిద్రపోయారు.

బస్సు ఆగిన కుదుపుకి మేసారు ముందుకు పడబోయి మేలుకొని నిలదొక్కుకున్నారు. పిల్లలు బిల బిల గంతులేస్తూ దిగిపోయారు. వంటవాడు జంబుఖానాలు దారిపక్కన పచ్చికమీద పరివాడు. రామలింగం మేస్టారికి ఒకటే కంగారు, ఈ కొండదారుల్లో ఎక్కడ ఎవరు తప్పిపోతారో, ఎవరు పారిపోతారోనని. దిగే పిల్లల్ని తిరిగి లెక్కపెట్టారు మేస్టారు. కిష్టప్ప ఒక కొండ కొమ్మమీదికి ఎక్కుతుంటే, సుబ్బిగాడు, వెంకటం, గౌరి వెంటపడుతున్నారు. మేస్టారు అరిచారు అలాంటి కోతిపనులు వెయ్యొద్దని. ఈ కిష్టప్పగాడు కేవలం కిష్కిందాపురి అగ్రహారీకుడు. వాడు ఈ కోతిమూకకి లీడరుకూడా. వాణ్ని ఒకంట కనిపెట్టి చూడకపోతే, కొంపమునుగుతుంది. ఆయన, వంటవాడు, డ్రైవరు తలోమూలనించీ తరిమి, మేకలమందని మైవానంలోకి చేర్చినట్టు పిల్లలనందరినీ జంబుఖానాల మీదికి చేర్చేసరికి తల ప్రాణం తోకకి వచ్చింది. ఆ తరవాత వాళ్ళకి బిస్కట్లు, కూల్ డ్రింక్సు సరఫరా. ఫరవాలేదనుకుని మేస్టారు రవంత ఈతిబాధ తీర్చుకోడానికి ఒక బండరాతి పక్కకి వెళ్ళి తిరిగొచ్చేసరికి, కిష్టప్ప మరో నలుగురు గల్లంతు. వెతగా వెతగా, వాళ్ళు ఒక కొండవాల్లో ఉన్న చెట్టెక్కి సీతాఫలాలు కోస్తు

న్నారు. వాళ్ళని నాలుగు తిట్టె బెదిరించి, బస్సులో ఎక్కించేసరికి గంటన్నర పట్టింది. బస్సు కదిలింది. కిష్టప్ప నందేహాం! సీతా ఫలాలు వరాకాలంలోనూ, మామిడికాయలు వేసవిలోనూ ఎందుకు కాస్తాయి అని, తనకి మాత్రం ఏం తెలుసు? అయినా తెలీదంటే మేస్తారిమీద ఉన్న గౌరవం కూడా పోతుంది. అందుకని దేవుడు అలా ఏర్పాటు చేశాడని పోటీలేని సమాధానం చెప్పారు. ఈ కుర్రాళ్ళందరికీ అనుమానాలు అంటువ్యాధిలా పుట్టుకొస్తాయి. వరసగా అడగడం మొదలు పెట్టారు. ఇంత ఎత్తు కొండమీద నీళ్ళు వుండవు గదా మొక్కలెలా మొలుస్తున్నాయని ఒకడు వరాలు కురుస్తాయిగా అని మేస్తారి సమాధానం. కురిస్తే అవన్నీ కొండ కిందికి పారి వెళ్ళి పోతాయి గదండి? అని ఇంకొకడి ఎదురు ప్రశ్న. కిష్టప్ప కొంటెగా, దేవుడు కిందినించి వాటికి నీళ్ళు ఏర్పాటు చేస్తాడని జవాబు చెప్పాడు. ఇది తామర తంపరగా ప్రశ్న సమాధానాల గొలుసు కట్టుగా ఆనందంగా సాగిపోయేదే. డ్రైవరు రేడియో మోగించాడు. సినీమాపాట లొస్తున్నాయి. వాటి వ్యామోహంలో పడి పిల్లలు ఆయన్ని మరచిపోయారు. ఆయన వాళ్ళనీ మరచిపోయి, హాయిగా గుర్రు నిద్రలో మునిగిపోయాడు.

ఆ గుర్రు నిద్రలో ఓ కల.

చతుక్కున బస్సు తేనెపట్టులా మారిపోయింది. పిల్లలంతా తేనెటీగలు, 'అందులో గారిరాణి ఈగ. తను మాత్రం వెట్టుమీద నిలబడిపోయాడు. ఇన్నితేనెటీగల్ని ఎలా పట్టడం? తేనెపట్టు చిటారుకొమ్మన ఉంది. డ్రైవరు తనకేం పట్టనట్టు ఒక బండరాయి మీద కూర్చుని బీడి కాల్చుకుంటున్నాడు. వంటవాడు కనబడ్డం లేదు. పిల్లలంతా ఇలా అయిపోయారంటే, బుల్లిపాలెం ఊరంతా కలిసి తన్ను కొరతవేస్తారు. తేనెటీగల్ని బతిమాలాడు - తేనెపట్టు కిందికి దింపి దాన్ని మళ్ళీ బస్సుగా మార్చేయమని, తమందరు తిరిగి పిల్లలుగా మారిపోమ్మని. పెద్ద తేనెటీగ, కిష్టప్పగాడి మొహంతో తన చుట్టూ నవ్వుతూ ఎగిరింది. చెయ్యి విసిరారు, కొట్ట

వోయారు, పట్టుకోవోయారు. చురుక్కున ఒక పోటుపొడిచి కిష్టప్పగాడు ఎగిరిపోయాడు. కోపం వచ్చింది మేస్తారికి. దైర్యం చేసి, వెట్టెక్కారు చిటారుకొమ్మదాకా. వెయ్యి జాపారు, పట్టు అందుకోడానికి. అయితే పిల్ల తేనెటీగలన్ని ఒక్క పెట్టున వెతిచుట్టూ మూగి కుట్టడం మొదలెట్టాయి. 'అబ్బ' అనుకుంటూ వెయ్యి వెనక్కి లాక్కున్నారు. పట్టు తప్పింది. కింద పడిపోతున్నారు. కొన్నివందల అడుగులు. తేనెటీగలు మాత్రం కుడుతూనే ఉన్నాయి వేతిని.

'కెవ్వు' మని అరుస్తూ లేవారు రామలింగం మేస్తారు. 'తేలు కుట్టిం దేమో' అన్నాడు కిష్టప్ప. తేలుకోసం వెతకడం మొదలుపెట్టారు పిల్లలు బాటరీ లెట్టువేసి. పూర్తిగా తెలివొచ్చింది మేస్తారికి. తను బస్సులోనే ఉన్నాడు. పక్కకిటికిలోంచి సన్నజల్లు చురుకు చురుకు మని వెతిమీద పడుతోంది. 'తేలు లేదు ఏం లేదు, కూబోండి' అని అరిచి, మేస్తారు పక్క కిటికి అద్దం దింపేశాడు. అప్పుడాయనకి అర్థమైంది, చీకటి పడుతోందని, అవతల గాలి, సన్నజల్లు ప్రారంభమైందని.

రోడ్డు చూస్తే ఆయనకి అనుమానం వచ్చింది.

'తారురోడ్డులా లేదే' అన్నారాయన.

'అడ్డుదారి' అన్నాడు డ్రైవరు.

'ఎక్కడి కెడుతుంది అడుదారి?'

'మళ్ళా ధర్మారం మేన్ రోడ్డులో కలుస్తాదంట. 12 మైళ్ళు కలి సొత్తాదంట.'

ఏడుగంటలకి ధర్మారం చేరాల్సింది. టైం చూస్తే పావు తక్కువ ఏడు. మళ్ళీ వెనక్కి జేర్లబడ్డారు రామలింగం మేస్తారు - పిల్లలు కొందరు నిద్రపోతున్నారప్పుడే. కిష్టప్ప మరికొందరు ఏవో పాటలు పాడుతున్నారు. ఏడయింది. రోడ్డు మరింత అభ్యాన్నంగా ఉంది. కొండదారి మలుపులు. బస్సు దిపాల వెలుగులో అస్తవ్యస్తంగా కనబడుతున్నాయి పరిసరాలు. బస్సు పరిగెత్తడంలేదు.

పాకుతోంది. ఎనిమిదయింది. అప్పటికీ మెయిన్ రోడ్డు రాలేదు సరి  
గదా, పల్లెకూడా తగలేదు. వాన జోరు హెచ్చింది.

‘ఎం దారయ్య ఇది. నీ మొహం అడువారి’ అన్నారు మేస్తారు.  
‘దారి తప్పినట్టున్నామండి. ఆ మడిసి సెప్పిన ఊరేదీ తగలేదు’  
అన్నాడు వంటవాడు.

‘బస్సు వెనక్కి తిప్పు. నీ మొహం లాగుంది. నీ అడ్డదార్లు  
నువ్వు.’

‘పక్కని రాజమార్గముండగా’ అని పాడాడు కిష్టప్ప.

‘బస్సు తిరగదండి, ఓ పక్కకొండ, ఓ పక్క ఎయ్యి అడుగుల  
లోయ’ అన్నాడు డ్రైవరు.

రామలింగం మేస్తారికి ఓ పక్క కోవం, రెండో పక్క భయం.  
ఇంతమంది పిల్లలతో ఈ బస్సు సురక్షితంగా మనుషులుండే  
చోటికి వేరితే బాలునని వెయ్యి దేవుళ్ళను మొక్కుకున్నారు. గట్టిగా  
డ్రైవర్ని తిట్టడానికే భయం వేసింది. ఇంతమంది ప్రాణాలూ వాడి  
వేతిలో ఉన్నాయి.

తొమ్మిదింబావు. బస్సు రెండుసార్లు గుంజి ఆగిపోయింది.  
రామలింగం మేస్తారి ప్రాణాలు పైకి పోయాయి. ఇప్పుడేవిటి  
గతి? డ్రైవరు బోనెట్ ఎత్తి బాటరీలెట్లు సహాయంతో ఇంజన్  
చూస్తున్నాడు. నిద్రపోతున్న పిల్లలంతా మేలుకున్నారు. ఆడపిల్లలు,  
మగపిల్లలో పిరికివాళ్ళు ఏదో పెద్ద ప్రమాదం జరగబోతున్నట్టు  
వొణికిపోతున్నారు. కిష్టప్ప, సుబ్బు బస్సు దిగారు. వొద్దనడానికి  
కూడా నోరురాలేదు. రామలింగం మేస్తారికి. వాళ్ళు కొండమీదికి  
ఎక్కుతుంటే ఆయన గుండెలో రైళ్ళు పరుగెడుతున్నాయి.

‘మేస్తారూ, అదుగో ఏదో దీపం. పెద్ద ఇల్లులా వుంది’ అని  
అరిచాడు కిష్టప్ప.

బిలబిల పిల్లలంతా దిగారు. పిరికివాళ్ళు ధైర్యవంతుల చేతులు  
వట్టుకున్నారు, చీకట్లో ఎక్కడ తప్పిపోతామో అన్నట్టు. కిష్టప్ప  
సుబ్బు కొండ దిగి వచ్చారు.

'మేస్తారూ! ఈ మలుపు తిరిగితే ఏదో ఇల్లుందండి. దీపం ఉంది లోపల' అన్నాడు కిష్టప్ప.

'బన్ను కేమయింది' అని అడిగారు మేస్తారు.

'డెల్కోలోకి నీల్లెలిపోయాయ్. ఈ వోసలో కదల్చు' అన్నాడు డ్రైవర్.

మేస్తారి అనుమతి కోసం చూడకుండా కిష్టప్ప బాటరీలైటు సహాయంతో మిగతా పిల్లలకి దారి చూపిస్తూ నడిచాడు. మేస్తారు అనుసరించక తప్పలేదు. అదృష్టవశాత్తు వానజోరు కొంత తగ్గింది.

విరిగి తుప్పుపట్టపోయిన గేటు తోస్తే కిరుమంటూ తెరుచుకుంది. ఎండిపోయిన పచ్చిక జోళ్ళకింద పర పర నలుగుతోంది. దారంటూ లేదు. పాచిపట్టిన రాతి మెట్లెక్కి తలుపు తట్టాడు. రామలింగం మేస్తారికి ఇంత వాన కురిసినా మెత్తబడని ఎండు పచ్చిక విచిత్రంగా తోచింది. బాటరీ లైటువేసి చూశారు - రంగు పచ్చగానే ఉంది! ఆయనకు భయంలాంటి ఆశ్చర్యం కలిగింది. తలుపు బాదగా బాదగా తెరుచుకుంది. వయసు బెప్పడానికి వీలేని ఒక వ్యక్తి చేత్తో హారికెన్ లాంతరు పట్టుకుని గుమ్మంలో నిలబడాడు.

'బన్ను దారి తప్పింది. ఈ పక్క సందులో ఆగిపోయింది. బాగు అయేదాకా మేం ఇక్కడ ఉండొచ్చా?' అని అడిగాడు కిష్టప్ప.

వ్యక్తి సమాధానం చెప్పలేదు సరిగదా, గుమ్మంలోంచి తప్పుకోలేదు.

'తమరు కాస్త అనుగ్రహించాలి. పిల్లలు. బయట వాన' అన్నారు మేస్తారు.

అప్పటికీ ఆ వ్యక్తి తప్పుకోలేదు, కిష్టప్ప ధైర్యంచేసి, అతని పక్కనించి లోపలికి జారాడు. అతని వెనకే సుబ్బు, వెంకటం, గౌరి జారారు. ఇంక మర్యాద కాదన్నట్టు ఆ వ్యక్తి పక్కకి నిలబడాడు పిల్లలంతా ధైర్యంచేసి లోపలికొచ్చారు. ఆ వెనక మేస్తారూ వచ్చారు.

'మూగతనేమో పాపం' అన్నాడు కిష్టప్ప.

వ్యక్తి అతనివంక చూశాడు. ఆ చూపులో చూపు ఉన్నట్టే లేదు. పిల్లలు రవంత వెదిరి కిష్టప్ప వెనక చేరారు.

'ఇదే ఊరు?' అని అడిగాడు మేస్తారు. వ్యక్తి కళ్ళప్పగించి అరగంట చూసినట్టు చూశాడు ఆయనవంక. కిష్టప్ప వెప్పినట్టు అతడు నిజంగా మూగవాడేమోనన్న అనుమానం మేస్తారికి ధ్రువ పడుతుండగా, అతడు నోరుతెరిచాడు.

'దుగన్న సత్రం' అన్నాడా వ్యక్తి.

మేస్తారు ఆత్రంగా ఎన్నో ప్రశ్నలడిగారు. ఈ కొండదారి ఎక్కడికి పోతుంది? దగ్గర ఉన్న పట్నం ఏది? ఎంత దూరం? దేనికి ఆ వ్యక్తి సమాధానం చెప్పలేదు. హరికేన్ లాంతరువేత పట్టుకుని తన గదిలోకి వెళ్ళిపోయాడు. లాంతరు గుమ్మంలో పెట్టి తన మంచంమీద పడుకున్నాడు. సరే ఈమాత్రమయినా ఆశ్రయం దొరికినందుకు సంతోషించారు మేస్తారు, పిల్లలూ, డ్రైవరూ, వంటవాడూ పక్కబట్టలూ, తిండిసామాగ్రి తీసుకు వచ్చారు. బుల్లిపాలెంలో తయారుచేసి తీసుకొచ్చిన సాంబారన్నం, పెరుగుఅన్నం, వీన్నలూ పెద్దలూ అందరూ తిన్నారు. నీళ్ళు ఎక్కడున్నాయని కిష్టప్ప వెళ్ళి ఆ వ్యక్తిని అడిగాడు. ఆ వ్యక్తి లేచివచ్చి లాంతరు తీసుకుని దారి చూపించాడు. అది పెద్ద భవంతి. ఎన్నో గదులున్నాయి. అన్నీ బూజుపట్టి దుమ్ము పట్టిపోయి ఉన్నాయి. ఎంతోదూరం నడిచాక, వెనకపక్క వరంతాలోకి వచ్చారు ఆ పిల్లలూ ఆ వ్యక్తి. అక్కడొక పెద్ద నీళ్ళకుండీ ఉంది. పక్కనే ఒక దొక్కి ఉంది. అవి మంచినీళ్ళేనని నిర్ధారణ చేసుకుని, పిల్లలంతా చేతులు కడుక్కొని, నీళ్ళు తాగారు. తెచ్చిన ప్లాస్టిక్ బాల్బీనిండా నీళ్ళునింపి హాలోకి తీసుకొచ్చారు, మేస్తారికోసం. వ్యక్తి ఈసారి గదిలోకి పోకండా గోడవారని ఉన్న బల్లమీద కూర్చున్నాడు.

'బాబాయి' అన్నాడు కిష్టప్ప.

ఆ వీలువుతో ఆ వ్యక్తి కొంత మెత్తబడ్డాడు. అతని ముభావం నడలింది. కిష్టప్పా మేస్తారూ ఈ ఇంటిని గురించి దీని ఒంటరి తనాన్ని గురించి ప్రశ్నలు వేశారు - అతను అతి క్లుప్తంగా దీని కథ చెప్పాడు.

రెండువందల ఏబైఏళ్ళ క్రితం దుగ్గన్న సేనాని బీజపూర్ నవాబుకింద సేనాపతిగా ఉండేవాడు. అతని పెళ్ళాం బాలా అందగత్తె. అతన్ని యుద్ధభూమికి పంపి, అతని భార్యని షెర పట్టాడు. విజయం సాధించి తిరిగివచ్చిన దుగ్గన్న సేనానికి ఈ సంగతి తెలిసింది. సైన్యంలో అతనికి పలుకుబడి బాలా ఉండేది. కొందరు నమ్మిన అనుచరులతో నవాబు జనానాలో ప్రవేశించి తన భార్యను బలత్కారం చెయ్యబోతున్న నవాబుని నరికేసి, అతని కుటుంబాన్ని నాశనంచేసి, తను రాజయ్యాడు. ఇది అప్పుడు బీజపూరికి రహదారి, ప్రయాణికుల సౌకర్యంకోసం ఈ సత్రం కట్టించాడు. దీని వెనక బాలా అందమైన పూలతోట వేయించాడు. ఆ రోజుల్లో ఎంతో కలకలాడుతూ ఉండేది ఈ సత్రం. ఇంతలో తెల్లవాళ్ళు ఈ ప్రాంతం క్రమంగా ఆక్రమించడం మొదలుపెట్టారు. దుగ్గన్న సేనాని మాత్రం ఎంతో ధైర్యంతో ప్రతిఘటించాడు - కాని అతని భార్య, బావమరుదులు, ఎలాగా ఓడిపోతామన్న భయంతో, తెల్లవాళ్ళతో కుట్రపన్నారు. అది తెలిసిన దుగ్గన్న భార్యనీ బావ మరుదుల్ని చంపేసి, ఈ సత్రంలోకి పారిపోయి వచ్చేశాడు. వెనక తోటలో ఒక చిన్న ఇల్లుంది ఆ ఇంట్లో దాక్కున్నాడు. ఇక్కడున్న ఆయన నమ్మినబంటు, తెల్లసైన్యాలు సత్రాన్ని చుట్టముట్టడం చూసి, తోటలో చిన్న ఇంటికి బయట తాళంవేసి దుగ్గన్న సేనాని అక్కడ లేకన్నాడు. తెల్లవాళ్ళు అతన్ని బంధించి పట్టుకుపోయారు - సేనాని ఆ ఇంట్లోంచి బయటపడే దారిలేక, కొన్నిరోజులు ఆకలి దప్పులతో బాధపడి, చచ్చిపోయాడు. ఇప్పుడు దెయ్యమై ఆ తోటలోనూ ఇంట్లోనూ తిరుగుతుంటాడు. దుగ్గన్న దెయ్యం మహా భయంకరమైనది. రకరకాల ఆకారాలు ధరించి, రాత్రిపూట ఆ

తోటలో అడుగుపెట్టిన మనుషుల్ని భయపెట్టి చంపుతుంటుంది, యిరవైఏళ్ళ క్రితం ఒక కలెక్టర్ గారు ఇలాంటి రాత్రే ఈ సత్రంలో మకాంపెట్టి, ఈ కథంతా విని దెయ్యాలంటే తనకి నమ్మకం లేదని, ఆ తోటలోకి వెళ్ళాడు-తెల్లారేసరికి ఆయన శవం కిందలోయలో ఉంది. ఇలాంటివి ఎన్నో కథలున్నాయి.

నగంమంది పైగా పిల్లలకి, మేస్తారికి భయంతో వెంట్రుకలు నిక్కబొడుచుకున్నాయి.

‘ఈ భవనంలోకి కూడా వస్తుందా ఆ దెయ్యం?’ అని అడిగారు మేస్తారు. రాదన్నట్టు తలఊపాడు ఆ వ్యక్తి.

‘వెనకాల మంచి పూలతోట ఇంకా ఉందే’ అని అడిగాడు కిష్టప్ప.

‘అది తోటకాదు, రెండువందల ఏళ్ళనించీ ఆ మొక్కలకి పూలతీగెలకి ఎదుగూ బొదుగూ లేదు. ఆ దెయ్యం స్పర్శకి అవన్నీ రాళ్ళుగా మారిపోతుంటాయి. రాత్రి గుడ్డివెలుగులో అవన్నీ పూలమొక్కలాగ కనిపిస్తాయి. పగలు చూద్దురుగాని, ఆకులూ రెమ్మలూ అన్నీ రాళ్ళు’ అన్నాడు వ్యక్తి.

‘ఆ, అదంతా కట్టుకథ, ఎవడో మహాశిల్పి ఆ మొక్కలూ లతలూ అతిసున్నితంగా వెక్కిరించాడు’ అన్నారు రామలింగం మేస్తారు.

‘అవి శిల్పాలు కావు, రాళ్ళయిపోయిన పూలమొక్కలు. అవి తాకితే తెలుస్తుంది. వెయ్యికూడా గడ్డకట్టుకు పోతుంది’ అన్నాడు వ్యక్తి.

రామలింగం మేస్తారికి ఈ కథలన్నీ నమ్మాలనిలేదు. కాని తను నమ్మడం లేదని ఆ దెయ్యానికి తెలిస్తే, తనమీద విజృంభిస్తుందేమోనని భయం. ఎందుకైనా మంచిదని, సింహద్వారం తెరిచేఉంచి, పారిపోడానికి వీలుగా గుమ్మం దగ్గర పక్కపరుచు కున్నా రాయన. కుర్రవాళ్ళందరినీ తెల్లవారకుండానే లేవాలని హెచ్చరించి, ఆయన నడుం వాల్చారు. పిల్లలంతా కూడా పడు

కున్నారు. ఆ వ్యక్తి తన గదిలోకి వెళ్ళి తలుపు మూసుకున్నాడు -  
క్రమంగా అందరికీ నిద్రపట్టింది.

కాని కిష్టప్పకు మాత్రం ఆ కథే బుర్రలో తిరుగుతోంది. ఆ  
దెయ్యాన్ని చూడాలని గట్టి కోరిక. రవంత భయం కూడా. కాని  
కుతూహలం. ఆ మొక్కలన్నీ నిజంగా రాళ్ళయి పోయినవేనా?

ఇంతలో సన్నగా ఏ పక్కనింబో విచిత్రమైన ధ్వని వచ్చింది.  
బెవులు నిక్కించి విన్నాడు. ఈ లోకంలో విన్నవప్పుడులా లేదు -  
అవు అరుపు సింహం గరజ కాకుండా రెండూ కలిసినట్లుంది ఆ  
ధ్వని. మెల్లిగా లేచాడు. అతని వెనక నుబ్బు, వెంకటం, గౌరికూడా  
లేచారు. వాళ్ళు నిద్రపోలేదు అతనిలాగే - నలుగురూ పిల్లులాగ  
బాటరీ లెట్ల సహాయంతో వెనక వరండా చేరుకున్నారు. చూశారు.

వందగజాల అవతల మరో ఆవరణ ఉంది. రాళ్ళతో కట్టిన  
ప్రహారీ ఉంది దానికి. అదే రాతిమొక్కల తోటే ఉంటుంది.  
నలుగురూ ధైర్యంవేసి ఆ వైపు నడిచారు. గేటు లేదు, కాని ఆ  
బోట కంప అడంగా ఉంది. అది మెల్లిగా తొలిగించారు. వాళ్ళు  
ఆ తోటలో అడుగుపెట్టడంతోటే, విచిత్రమైన వెలుగు, వెన్నెల  
కాని వెన్నెల లాంటిది తోటంతా ఆవరించింది, ఎవరో స్విచ్చి  
నొక్కినట్టు. ఆ వెలుగులో తోట ఎంతో అందంగా ఉంది. లతల  
కొనల్లో పువ్వులు ఎవరో శిల్పి తీర్చిదిద్దినట్లున్నాయి. రవంత గాలి  
వీస్తున్నా, లతలు మాత్రం ఊగడంలేదు. ఒక వెట్టుమీద పిట్ట  
కూడా కూర్చుని ఉంది. కిష్టప్ప దానిమీదకి రాయి విసిరాడు,  
గురిచూసి. తగిలింది కాని పిట్ట ఎగిరిపోలేదు, రాయి రాతికి  
తగిలిన చప్పుడు మాత్రం వినబడింది. ధైర్యంవేసి, కిష్టప్ప, ఒక  
పువ్వు కొయ్యవోయాడు. గట్టిగా రాయిలా తగిలింది వేతికి! మంచు  
కన్న తీవ్రమైన బల్లదనం అతని శరీరంలోకి విద్యుత్తులా ప్రవహిం  
చింది. చటుక్కున బెయ్యి వెనక్కి తీసుకుని రెండో వేత్తో వేడి పుట్టే  
దాకా రాసుకున్నాడు - మిగతా ముగురూ బిత్తరపోయి చూశారు -  
ఇంతలో పెద్ద వింత శబ్దం. చటుక్కున అందరూ అటు చూశారు.

పెద్ద బస్సు అంత ఆకారం ఏదో తమవంక వస్తోంది. సింహం వోట్లో సగం ఆవు. ఆవు ముందుకాళ్ళు గాలిలో గిలగిల కొట్టు కుంటున్నాయి. పెద్ద గుహలాగుంది ఆవు నోరు. నలుపు ఎరుపు ఆకుపచ్చ రంగులు దాని వంటిమీద మారిపోతున్నాయి. గుహలోంచి వచ్చినట్టు పెద్ద గంభీరమైన గొంతు.

‘కుర్రకుంకలారా! మా తోటలో అడుగుపెట్టడానికి మీకు ఎన్ని గుండెలున్నాయి’ అంటూ ఆ ఆకారం వాళ్ళ మీదికి ఉవ్వెత్తుగా వచ్చిపడింది. నలుగురూ ఒకరినొకరు గట్టిగా పట్టుకు నిలబడ్డారు. పారిపోడానికి కూడా కాళ్ళు రాలేదు వాళ్ళకి. ఆ ఆకారం వాళ్ళని దూసుకుని తుపానుగాలిలా వెళ్ళిపోయింది.

కిష్టప్పకి భయం పోయింది. దెయ్యమంటే వట్టిగాలి, గాలి తమని ఏం చెయ్యగలదు? భయపెడుతుంది. అంతే. కాని నుబ్బు, వెంకటం, గారి తోట అవతలికి పారిపోయారు. కాని కిష్టప్ప రావడంలేదని చూసి ఆగిపోయారు. కిష్టప్ప తోటంతా పరిక్షగా చూడం మొదలుపెట్టాడు. చాలా పెద తోట. ఎన్నోరకాల మొక్కలుండేవి, ఇప్పుడన్నీ రాళ్ళయిపోయాయి. చిన్న ఇల్లు. దానిమీద ఒక పెద్ద నీళ్ళకుండీ, ఆ నీళ్ళకుండీలోంచి ఇందాకా కురిసిన వాననీళ్ళు ధారగా కిందికి కారుతున్నాయి. ఆ నీళ్ళు చక్కగా రాళ్ళతోకట్టిన బోదుల ద్వారా మొక్కల్లోకి పారుతున్నాయి. అన్ని మొక్కలకి చుట్టూ పొదులువేసి ఉన్నాయి. నీళ్ళు ఆ పొదుల్లో నిండి పొర్లి మరో బోదిలో పడుతున్నాయి. ఆ బోది నీళ్ళను మరో మొక్కకి మర్లిస్తోంది. చాలా బాగా కట్టిన బోదులు. ఇంతలో దుగ్గన్న దెయ్యానికి మళ్ళీ కోపం వచ్చింది. ఇంత సాహసించిన కుర్రకుంకని బెదిరించి రాయిగా మార్చేయాలని తీర్మానించుకుంది. కిష్టప్ప తనమీదికి వస్తున్న దెయ్యంవంక చూశాడు. దెయ్యం ఈ సారి పెద్ద రైలు ఇంజను అవతారం దాల్చింది. దానికి ఎర్రటి మంటలు పొగలు కక్కుతున్న నోరుంది. ఆ నోరు తెరుచుకుని ఇంజను అతనిమీదికి వచ్చింది. అతనప్పుడు ఒక బండరాయిమీద

ఎక్కి ఉన్నాడు ఇంజను మీదికి వచ్చిపడుతుంటే, అతను వెనక పక్కకి దూకి నేలమీద పడుకున్నాడు. ఇంజను రాయికి తగిలి రెండుగా వీలి, రెండు బండరాళ్ళకు డీకొని, చప్పగా రంగులు మారుతూ నేలమట్టం అయిపోయింది. కొంతసేపు కదలేదు. కిష్టప్ప మళ్ళీ సురక్షితంగా లేవడంచూసి, మిగతా ముగురూ ధైర్యంవేసి లోపలికొచ్చారు. మెల్లగా దెయ్యం పడిపోయిన చోటికి వచ్చారు - దెయ్యం మెల్లగా మనిషి ఆకారం దాలుస్తోంది. బిత్తర పోయి చూశారు నలుగురూ. దెయ్యం మనిషిగా మారింది. అయినా పూర్తిగా కాదు - గాజులాంటి దూదితో వేసినట్టుంది ఆకారం. తలవంచుకుని, రాతికి జేర్లబడి కిందికి చూస్తూ కూచుంది దెయ్యం.

‘దుగ్గన్న సేనాని మీరేనాండీ’ అన్నాడు కిష్టప్ప.

మెల్లగా తలెత్తి వాళ్ళవంక చూసింది దెయ్యం. ఔనన్నట్టు తల ఊపింది. బాధగా నిట్టూర్చింది.

‘ఎందుకండి ఏదో బాధపడుతున్నట్టున్నారు?’ అని అడిగాడు కిష్టప్ప.

‘నా పరువంతా నువ్వు మంటకలిపేశావురా కుర్రకుంకా! రెండు వందల ఏళ్ళుగా ఎందరు మహావీరుల్ని హడలగొట్టేశాను! ఎందర్ని భయపెట్టి చంపేశాను! వేలెడు లేపు. నా భయంకరాకారాలకు తట్టుకుని ధైర్యంగా నిలబడ్డావు. ఇంకేముంది? నన్ను చూసి మనిషిన్నవాడు ఎందుకు భయపడతాడు? ఇంత గొప్ప దెయ్యమై లాభం ఏముంది?’

కిష్టప్పకి జాలి వేసింది.

‘సార్! మీరసలు మనుషుల్ని ఎందుకు భయపెట్టాలి?’

‘మరింక దెయ్యం కావడం ఎందుకు? అయి ప్రయోజనం ఏమిటి? పైగా మనుషులు నన్ను చూసి భయపడి ప్రాణాలు విడుస్తుంటే నా కెంతో సరదాగా తృప్తిగా ఉండేది. అదికూడా లేకపోతే ఇంక దెయ్యంగా ఎలా బతికేది? నాకింత రాత్రుళ్ళు ఎలా గడుసాయి?’

‘మనుషుల్లాగ మీరుకూడా హాయిగా మెత్తని పరుపుమీద వెచ్చగా పడుకుని నిద్రపోకూడదూ?’

‘నిద్రా? దెయ్యానికా?’ దెయ్యం బరువుగా నవ్వింది.

తరవాత మెల్లగా అంది -

‘నాకు వెచ్చని పరుపు ఏదో తెలుసా? ఊరిబయట, ఏటిఒడ్డున, కట్టెలుపేర్చి నాకు పరుపు ఏర్పాటు ఉంది. నేనుపడుకున్నాక అది అంటించాలి. ఆ వెచ్చని మంటల దుప్పటి కప్పుకుని నేను శాశ్వతంగా నిద్రపోవాలి. అంతవరకు నాకు నిద్రలేదు, మెలకువ లేదు. నేను బ్రతికీలేను, చచ్చీలేను. చావుబ్రతుకుల మధ్య ఇలా ఊగులాడుతూ శాశ్వతంగా ఉండిపోవలసిందే నాకీ స్థితి నించి విడుదలలేదు.’

కిష్టప్పకి మిత్రులకీ కళ్ళనీళ్ళు తిరిగాయి - గౌరి అంది -

‘తాతగారూ! మేం కట్టెలు పేర్చి మీకు పరుపు ఏర్పాటు చేస్తామండీ.’

దెయ్యం ముఖంలో రవంత ఆశ, వెంటనే నిరాశ. మీవల్ల కాదన్నట్టు తల అడ్డంగా అడించాడు. కిష్టప్ప అడిగాడు.

‘సార్! మీరు బతికున్నప్పుడే చాలామందిని చంపేశారట మరి అది పాపం కాదండీ!’

‘పాపం! .... మీరు అమాయకులు, పాపం అనే మాటే మీకు తెలుసు. అర్థం తెలియదు. అందుకే నన్ను చూసి మీరు భయపడలేదు. మీ మనస్సుల్లో పాపం ఉంటే, మీ పెద్దల్లాగే మీరూ నన్ను చూసి హడలి చచ్చిపోయి ఉండురు. రెండువందల ఏళ్ళుగా లోకాన్ని చూస్తున్నాను, అంతకంతకూ పాపం పేరుకుని లోకంలో గడకట్టుకు పోతోంది. స్వార్థం, దుర్మార్గం, క్రౌర్యం, ఇవే లోకాన్ని నడిపిస్తున్నాయి. అనాదినించీ అంతే. మంచితనాన్ని చంపెయ్యడం మనిషి లక్ష్యం. మంచిమాట చెప్పినందుకేగా క్రీస్తుని శిలువమీద చంపేశారు! మహమ్మదుని రాళ్ళతో కొట్టి హింసించారు. నిన్నగాక మొన్న బాపూజీని కాల్చి చంపేశారు! దేశం కోసం త్యాగాలు చేసిన

పెద్దలంతా స్వాతంత్ర్యం వచ్చాక దేశాన్ని దోచుకు తింటున్నారు - నిజమే. నేను చాలా ఘోరాలు చేశాను, నామీదా ఎందరో ఎన్నో ఘోరాలు చేశారు. కాని, ఒక మనిషిని హత్యచేస్తే హంతకుడికి ఉరి శిక్ష వేస్తారు, లేదా యావజ్జీవ కారాగారం వేస్తారు. అదయినా ఏ పది పదిహేనేళ్ళో. ఆ తరవాత హంతకుడు హాయిగా చచ్చిపోతాడు. నేనో, చాచూ కాని, బ్రతుకూ కాని, ఈ దెయ్యం రూపంలో రెండు వందల ఏళ్ళుగా శిక్ష అనుభవిస్తున్నాను. ఇంకా ఎన్ని వందల ఏళ్ళు నేనిలా గడపాలో. ఈ ఒంటరితనం ఎలా భరించేది? అందుకే ఈతోటని దెయ్యపు తోటగా మార్చేశాను, కసికొద్దీ. ఈ మొక్కలకు చాచూ లేదు బ్రతుకూ లేదు. ఈతోటలో ఉన్న పుష్పాలకీ పిట్టలకీ కూడా అదే గతి. నేను వాయురూపంలో ఉన్న దెయ్యాన్ని, అవి ఘనరూపంలో దెయ్యాలు. నా తోడుకోసం తాకిన దంతా దెయ్యంగా మార్చేయాలని నాకోరిక. వీలయితే ఈ స్వార్థ పరుల లోకాన్నంతా దెయ్యపులోకంగా మార్చేయాలని. ఈక్షణం వరకూ ఈ లోకంలో మంచితనం, ధైర్యం, అమాయకత్వం ఉన్నాయని నేననుకోలేదు. ఉన్నాయని మీ ద్వారా నాకర్థమయింది .... ఇప్పుడు నేనేం చెయ్యాలి? ఎలా ఈ స్థితి నుంచి బయట పడాలి? ఎలా శాశ్వత నిద్రలో ములిగిపోవాలి? మిమ్మల్ని చూశాక, లోకాన్ని మీకోసమన్నా మిగల్చాలనిపిస్తోంది. నేను చచ్చిన దెయ్యాన్ని. మీ లోకంలో బతికున్న దెయ్యాలున్నాయి. పెరిగి పెద్దవైతే మీరూ ఆ దెయ్యాల్లో ఒకరై పోతారని నా భయం. మీ అమాయకత్వం ఇలాగే వర్ధిల్లి లోకాన్ని మీరు మార్చేయాలనీ మంచితనానికి స్థావరంగా చెయ్యాలనీ నా కోరిక. ఏది నిజమౌతుందో నాకు తెలియదు. అందుకే నాకేం పాలు పోవడంలేదు-”

గౌరి కిదంతా అర్థం కాకపోయినా దెయ్యంతాత ఎందుకో చాలా బాధపడుతున్నాడని గ్రహించింది.

‘తాతా! నీకు వరుపు మేం ఏర్పాటు చేస్తాం. ఈ తోటని మాత్రం మామూలుగా చెయ్యి. వెనకటిలాగా పూలతో పిట్టలతో ఉంటే

ఎంతో బాగుంటుంది. రా తాతా! నా చెయ్యి పట్టుకో. ఈ తోటలో కట్టెలు లేవు. అవతల నీకు కట్టెలతో పరుపువేసి వెళ్ళగా అంటిస్తాం. రా తాతా! రా మరి!

దెయ్యం కళ్ళు చెమ్మగిల్లాయి. ఆ పసిపాప చెయ్యి పట్టుకుంది. నడవడం మొదలుపెట్టింది. ఈలోగా నిద్రపోతున్న పిల్లలంతా ఒకరొకరే లేచివచ్చారు. తోట అవరణకి అవతల కట్టెలతో చితి పేర్చారు. కిష్టప్ప లాంతరు పట్టుకొచ్చాడు. అలిసిపోయిన దెయ్యం తాతని చితిమీద పడుకోపెట్టారు. కిష్టప్ప లాంతరు చిమ్మి తీసి చితి అంటించాడు. వెళ్ళని మంటల్లో సగం మగతనిద్రలోకి పోతున్న దుగ్గన్న సేనాని దెయ్యం అంది -

‘నా వేతులతో అనాడు వేసిన తోట నేనే దెయ్యపుతోటగా మార్చేశాను. నేనింక విముక్తి పొందుతున్నాను. నాతోపాటు ఈ తోట విముక్తి పొందుతుంది. నేను శాశ్వత నిద్రలో బావును చేరుకుంటాను. ఈ రాతి మొక్కలు, లతలు, పువ్వులు, పిట్టలు బ్రతుకును చేరుకుంటాయి. కలకల్లాడుతూ వెనకటిలాగ అయి పోతుంది తోట. కాని ....స్వార్థం ఏమాత్రం మనస్సులో ఉన్నవాళ్ళ కయినా, ఇది రాతి తోటే. అమాయకులైన పిల్లలకే ఇది సజీవంగా కనిపిస్తుంది. మీలాంటి పిల్లలే.... రాతితోటలాంటి లోకానికి తిరిగి ప్రాణం పొయ్యాలి....’

దుగ్గన్న సేనాని దెయ్యం, మంటల్లో వెలుగుగా మారిపోయింది. తోటంతా పిట్టలు కిలకిలమంటూ ఎగురుతున్నాయి, పువ్వులు కలకల్లాడుతున్నాయి, అనేక రంగులతో, పిల్లలు ఆనందంగా, ఆ తోట మధ్య గంతులేస్తూ తిరుగుతున్నారు.

కాని—

వాళ్ళని వెతకడానికి వచ్చిన రామలింగం మేస్తారికి, డ్రైవరుకీ, వంటవాడికీ రాతిమొక్కలే, రాతిపువ్వులే, రాతి పిట్టలే కనిపించాయి.